



L-istatwa ta' San Ġuzepp

tikteb Mathea Vassallo



Din is-sena se nikteb dwar l-istatwa devota ta' San Ġuzepp li għandna meqjuma fil-knisja tagħna u li proprju din is-sena tagħlaq mitt sena fostna. Qabel nejn ma nistax nikteb dan l-artiklu

m i n g h a j r ma nsemmi r-rabta ta' San Ġuzepp mar-raħal ta' Ġhajnsielem. Hawn ta' min isemmi l-Istitut li jgħib l-isem ta' dan l-istess qaddis li wiehed isib fi triq l-Imġarr; li qabel kien iservi bhala dar għall-orfni subien. Kien fi hdan dan l-istitut li twieldet is-soċjeta' mahbuba tagħna u li anke saħansitra wirtet l-istess isem tiegħu: L-Għaqda Mużikali San Ġuzepp. San Ġuzepp huwa wkoll marbut ma' raħalna għaliex huwa l-gharus tal-vergħni mbierka ta' Loreto li hija l-padruna tar-raħal għażiż tagħna.

Għalkemm għadda sew iż-żmien jien se nerga' niftah id-djarju tal-paroċċa tagħna u għalkemm il-paġni saru musfara biż-żmien, nixtieq nerga' nagħti l-hajja għal ftit minuti ta' kif ingabet fostna l-istatwa devota tal-qaddis Ġuzeppi:

Fis-sena 1909(seklu 20) inħatar kappillan ġdid f' Ġhajnsielem Dun Franġisk Mizzi mill-Għarb u li qabel kien iservi ta' viċi parrokk fir-raħal ta' Kerċem. Dan l-imsemmi kappillan ha l-pussess tiegħu fil-5 ta' Settembru 1909 ġimgha qabel il-festa titulari ta' Ġhajnsielem (li dak iż-żmien kienet ssir tard f' Settembru).

Kien saċerdot eżemplari, jaf iwassal il-kelma t'Alla u kien ihoss fih il-hegħa li jgħib lir-raħal ta' Ġhajnsielem u l-poplu tiegħu 'l quddiem kemm materjalment kif ukoll spiritwalment. Il-kappillan Mizzi mill-ewwel medd għonqu għax-xogħol u għamel hafna opri sbieh li għadhom iżejnu l-paroċċa sal-ġurnata tal-lum. Fl-ewwel sena tiegħu bhala kappillan, Mizzi ordna statwa ta' San Ġuzepp għand id-ditta Galard ta' Marsilja. Din l-istatwa sabiħa kienet qamet Lm 24. L-istatwa waslet Malta fid-29 ta' Dicembru, 1910 mal-vapur Franċiż "Chartage". Ta' min jgħid li meta nġiebet l-istatwa fuq dan il-vapur kienet qamet grigalata qawwija. Imbagħad l-istatwa ta' San Ġuzepp waslet Ghawdex fit-3 ta' Jannar 1911 fuq id-dghajsa tal-Latini tal-patrun Toni Scicluna imlaqqam 'tad-Dirdir' u dritt wara għet imqieghda fid-dar tal-Kappillan Mizzi, fejn fit-18 tal-istess xahar, wara nofs inhar, niżel l-Isqof ta' Ghawdex, Mons Giov. M. Camilleri, biex iberikha.

Il-benefatturi principali ta' din l-istatwa kienu: il-Kappillan Mizzi nnifsu u Dun Ġuzepp Galea li offrew Lm 3 kull wiehed; Dun Ġuzepp Azzopardi, Dun Ġuzepp

Xuereb, Toni Abela, l-aħwa Marija u Angela Zerafa, Anġlu Grima, l-aħwa Roża u Loreto Xuereb, Loreto Rapa, Paolo Ciantar, Antonio Galea li offrew Lm 1 kull wiehed; Loreto Xuereb, Publiju Xuereb, Roża Buttigieg, Piju Xuereb, Carmelo Buttigieg, Loreto

Buttigieg u Loreta Cordina li offrew nofs lira kull wiehed. Il-kumpliment tal-ispejjeż offrewhom diversi benefatturi li taw 5sOd u 2s6d kull wiehed.

Il-Hadd, 19 ta' Frar, 1911, fil-paroċċa kienet qed issir il-Viżta Pastorali. Filgħodu l-istatwa ta' San Ġuzepp għet mehudha privitament fil-knisja ta' Lourdes minn fejn filgħaxija fl-istess ġurnata kienet trasportata solennament għall-knisja parrokkjali akkumpanjata mi l-Banda La Stella tar-Rabat, Ghawdex u bl-isparar tal-murtali. Il-Kan. Lettur Alfons Maria Hili kien għamel id-diskors tal-okkażjoni.

Hemm ta' min jgħid li xi Ġhajnselmizi kienu tkellmu mal-Isqof sabiex il-festa ta' San Ġuzepp tkun il-festa sekondarja iżda dan il-permess ma ngħatax minħabba l-biża' li Ġhajnsielem seta' jinfired.

Issa mmur aktar riċenti proprju fl-1996, meta fil-każin tal-banda San Ġuzepp kienet saret laqgħa ġenerali. Xi bandisti kienu ssuġġerew li l-banda San Ġuzepp ta' Ġhajnsielem għandha tagħmel purċissjoni bl-istatwa ta' San Ġuzepp. F'din l-istess sena (1996) fit-tieni Hadd ta' Mejju kienet saret quddies bil-priedka f'għieħ dan il-qaddis u fiha hadet sehem l-orkestra li hi fformata anke minn xi bandisti tar-raħal taħt it-tmexxija ta' Mro Frankie Debono u wara harġet il-purċissjoni bl-istatwa ta' San Ġuzepp bis-sehem tal-banda ta' Ġhajnsielem. Il-Purċissjoni għadha ssir sal-ġurnata tal-lum f'kull tieni Hadd ta' Mejju. F'għieħ il-qaddis San Ġuzepp, Is-surmast Joseph Nazzarenu Sammut li dam għaxar snin surmast direttur ta' Ġhajnsielem ikkompona Innu Reliġjuż bl-isem 'San Ġuzepp' fuq versi ta' Rev. George Mercieca. Dan l-innu jindaqq kull sena fil-purċissjoni ta' San Ġuzepp.

*Jien minn qalbi
nixtieq nawgura lill-
morda, anzjani u lill-
Ghajnselmizi kollha
l-festa t-tajba ad unur
il-Madonna ta' Loreto.*

Referenzi:

Mons. Ġuzeppi Zerafa - "Ġrajjet Ġhajnsielem"

